

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē sundarakāṇḍē
॥ *ēkōnacatvāriṃśaḥ sargaḥ* ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ *ēkōnacatvāriṃśaḥ sargaḥ* ॥

cūḍāmaṇimādāya yāntaṃ hanumantaṃ prati sītayā
śrīrāmaprabhṛtīnutsāhayitumāgrahakaraṇaṃ samudratarāṇē
saṃśayānāyāḥ sītayā hanumatā vānarāṇāṃ parākramaṃ
varṇayitvā”śvāsanam

maṇiṃ dattvā tataḥ sītā
hanūmantamathābravīt |
abhijñānamabhijñāta -
mētad rāmasya tattvataḥ || 5.39.1 ||

maṇiṃ dr̥ṣṭvā tu rāmō vai
trayāṇāṃ saṃsmariṣyati |
vīrō jananyā mama ca
rājñō daśarathasya ca || 5.39.2 ||

sa bhūyastvaṃ samutsāha -
cōditō harisattama |
asmin kāryasamutsāhē
pracintaya yaduttaram || 5.39.3 ||

tvamasmin kāryaniryōgē
pramāṇaṃ harisattama |

tasya cintaya yō yatnō
duḥkhakṣayakarō bhavēt || 5.39.4 ||

hanūman yatnamāsthāya
duḥkhakṣayakarō bhava |
sa tathēti pratijñāya
mārutirbhīmavikramaḥ || 5.39.5 ||

śirasā’vandyā vaidēhīṃ
gamanāyōpacakramē |
jñātvā samprasthitam dēvī
vānaram pavanātmajam || 5.39.6 ||

bāṣpagadgadayā vācā
maithilī vākyamabravīt |
hanūman kuśalam brūyāḥ
sahitau rāmalakṣmaṇau || 5.39.7 ||

sugrīvam ca sahāmātyam
sarvān vṛddhāṃśca vānarān |
brūyāstvam vānaraśrēṣṭha
kuśalam dharmasaṃhitam || 5.39.8 ||

yathā ca sa mahābāhu -
rmāṃ tārayati rāghavaḥ |
asmād duḥkhāmbusaṃrōdhāt
tvam samādhātumarhasi || 5.39.9 ||

jīvantīm māṃ yathā rāmaḥ
sambhāvayati kīrtimān |

tat tvayā hanuman vācyam
vācā dharmamavāpnuhi || 5.39.10 ||

nityamutsāhayuktasya
vācaḥ śrutvā mayēritāḥ |
vardhiṣyatē dāśarathēḥ
pauruṣam madavāptayē || 5.39.11 ||

matsandēśayutā vāca -
stvattaḥ śrutvaiva rāghavaḥ |
parākramē matiṃ vīrō
vidhivat saṃvidhāsyati || 5.39.12 ||

sītāyāstad vacaḥ śrutvā
hanūmān mārutātmajaḥ |
śirasyañjalimādhāya
vākyamuttaramabravīt || 5.39.13 ||

kṣipramēṣyati kākutsthō
haryṛkṣaprarairvṛtaḥ |
yastē yudhi vijityārīn
śōkaṃ vyapanayiṣyati || 5.39.14 ||

nahi paśyāmi martyēṣu
nāsurēṣu surēṣu vā |
yastasya vamatō bāṇān
sthātumutsahatē'grataḥ || 5.39.15 ||

apyarkamapi parjanya -
mapi vaivasvataṃ yamam |

sa hi sōḍhuṃ raṇē śakta -
stava hētōrvisēṣataḥ || 5.39.16 ||

sa hi sāgaraparyantāṃ
mahīṃ sādhitumarhati |
tvannimittō hi rāmasya
jayō janakanandini || 5.39.17 ||

tasya tad vacanaṃ śrutvā
samyak satyaṃ subhāṣitam |
jānakī bahu mēnē taṃ
vacanaṃ cēdamabravīt || 5.39.18 ||

tatastaṃ prasthitaṃ sītā
vīkṣamāṇā punaḥ punaḥ |
bharṭṛsnēhānvitaṃ vākyaṃ
sauhārdādanumānayat || 5.39.19 ||

yadi vā manyasē vīra
vasaikāhamarindama |
kasmīṃścit saṃvṛtē dēśē
viśrāntaḥ śvō gamiṣyasi || 5.39.20 ||

mama caivālpabhāgyāyāḥ
sānnidhyāt tava vānara |
asya śōkasya mahatō
muhūrtaṃ mōkṣaṇaṃ bhavēt || 5.39.21 ||

tatō hi hariśārdūla
punarāgamanāya tu |

prāṇānāmapī sandēhō

mama syānnātra saṃśayaḥ || 5.39.22 ||

tavādarśanajaḥ śōkō

bhūyō māṃ paritāpayēt |

duḥkhādduḥkhaparāmrṣṭām

dīpayanniva vānara || 5.39.23 ||

ayaṃ ca vīra sandēha -

stiṣṭhatīva mamāgrataḥ |

sumahāṃstvatsahāyēṣu

haryṛkṣēṣu harīśvara || 5.39.24 ||

kathaṃ nu khalu duṣpāraṃ

tariṣyanti mahōdadhim |

tāni haryṛkṣasainyāni

tau vā naravarātmajau || 5.39.25 ||

trayāṇāmēva bhūtānāṃ

sāgarasyēha laṅghanē |

śaktiḥ syād vainatēyasya

tava vā mārutasya vā || 5.39.26 ||

tadasmin kāryaniryōgē

vīraivaṃ duratikramē |

kiṃ paśyasē samādhānaṃ

tvaṃ hi kāryavidāṃ varaḥ || 5.39.27 ||

kāmamasya tvamēvaikaḥ

kāryasya parisāadhanē |

paryāptaḥ paravīraghna

yaśasyastē phalōdayaḥ || 5.39.28 ||

balaiḥ samagrairyudhi mām

rāvaṇaṃ jitya saṃyugē |

vijayī svapuraṃ yāyāt

tattasya sadṛśaṃ bhavēt || 5.39.29 ||

balaistu saṅkulāṃ kṛtvā

laṅkāṃ parabalārdanaḥ |

mām nayēd yadi kākutstha -

stat tasya sadṛśaṃ bhavēt || 5.39.30 ||

tadyathā tasya vikrānta -

manurūpaṃ mahātmanaḥ |

bhavēdāhavaśūrasya

tathā tvamupapādaya || 5.39.31 ||

tadarthōpahitaṃ vākyaṃ

praśritaṃ hētusaṃhitam |

niśamya hanumān śēṣaṃ

vākyaṃuttaramabravīt || 5.39.32 ||

dēvi haryṛkṣasainyānā -

mīśvaraḥ plavatām varaḥ |

sugrīvaḥ satyasampanna -

stavārthē kṛtaniścayaḥ || 5.39.33 ||

sa vānarahasrāṇām

kōṭībhirabhisaṃvṛtaḥ |

kṣipramēṣyati vaidēhi

rākṣasānāṃ nibarhaṇaḥ || 5.39.34 ||

tasya vikramasampannāḥ

sattvavantō mahābalāḥ |

manaḥ saṅkalpasampātā

nidēśē harayaḥ sthitāḥ || 5.39.35 ||

yēṣāṃ nōpari nādhastā -

nna tiryak sajjatē gatiḥ |

na ca karmasu sīdanti

mahatsvamatatējasaḥ || 5.39.36 ||

asakṛt tairmahōtsāhaiḥ

sasāgaradharādharā |

pradakṣiṇīkṛtā bhūmi -

rvāyumārgānusāribhiḥ || 5.39.37 ||

madviśiṣṭāśca tulyāśca

santi tatra vanaukasaḥ |

mattaḥ pratyavaraḥ kaści -

nnāsti sugrīvasannidhau || 5.39.38 ||

ahaṃ tāvadiha prāptaḥ

kiṃ punastē mahābalāḥ |

nahi prakṛṣṭāḥ prēṣyantē

prēṣyantē hītarē janāḥ || 5.39.39 ||

tadalaṃ paritāpēna

dēvi śōkō vyapaitu tē |

ēkōtpātēna tē laṅkā -

mēśyanti hariyūthapāḥ || 5.39.40 ||

mama pṛṣṭhagatau tau ca

candrasūryāvivōditau |

tvatsakāśaṃ mahāsaṅghau

nṛsiṃhāvāgamiśyataḥ || 5.39.41 ||

tau hi vīrau naravarau

sahitau rāmalakṣmaṇau |

āgamya nagarīṃ laṅkāṃ

sāyakairvidhamiśyataḥ || 5.39.42 ||

sagaṇaṃ rāvaṇaṃ hatvā

rāghavō raghunandanaḥ |

tvāmādāya varārōhē

svapurīṃ prati yāsyati || 5.39.43 ||

tadāśvasihi bhadraṃ tē

bhava tvaṃ kālakāṅkṣiṇī |

nacirād drakṣyasē rāmaṃ

prajvalantamivānalam || 5.39.44 ||

nihatē rākṣasēndrē ca

saputrāmātyabāndhavē |

tvaṃ samēśyasi rāmēṇa

śasāṅkēṇeva rōhiṇī || 5.39.45 ||

kṣipraṃ tvaṃ dēvi śōkasya

pāraṃ drakṣyasi maithili |

rāvaṇaṃ caiva rāmēṇa
drakṣyasē nihataṃ balāt || 5.39.46 ||

ēvamāśvāsya vaidēhīṃ
hanūmān mārutātmajaḥ |
gamanāya matiṃ kṛtvā
vaidēhīṃ punarabravīt || 5.39.47 ||

tamarighnaṃ kṛtātmānaṃ
kṣipraṃ drakṣyasi rāghavam |
lakṣmaṇaṃ ca dhanuṣpāṇiṃ
laṅkādvāramupāgatam || 5.39.48 ||

nakhadaṃṣṭrāyudhān vīrān
siṃhaśārdūlavikramān |
vānarān vāraṇēndrābhān
kṣipraṃ drakṣyasi saṅgatān || 5.39.49 ||

śailāmbudanikāśānāṃ
laṅkāmalayasānuṣu |
nardatāṃ kapimukhyānā -
māryē yūthānyanēkaśaḥ || 5.39.50 ||

sa tu marmaṇi ghōrēṇa
tāḍitō manmathēṣuṇā |
na śarma labhatē rāmaḥ
siṃhārdita iva dvipaḥ || 5.39.51 ||

ruda mā dēvi śōkēna
mā bhūt tē manasō bhayam |

śacīva bhartrā śakrēṇa
saṅgamēśyasi śōbhanē || 5.39.52 ||

rāmād viśiṣṭaḥ kō'nyō'sti
kaścit saumitriṇā samaḥ |
agnimārutakalpau tau
bhrātarau tava saṃśrayau || 5.39.53 ||

nāsmiṃściraṃ vatsyasi dēvi dēśē
rakṣōgaṇairadhyuṣitē'tiraudrē |
na tē cirādāgamaṇaṃ priyasya
kṣamasva matsaṅgamakālamātram || 5.39.54 ||

|| ityārṣē śrīmadrāmāyaṇē vālmikiyē ādikāvye
sundarakāṇḍē ēkōnacatvāriṃśaḥ sargaḥ ||